

អង្គជំនុំជម្រះវិសាមញ្ញក្នុងតុលាការកម្ពុជា (អ.វ.ត.ក.)

គម្រោងបញ្ចប់ផែនការ

កំណែលើកទី ៣៦

ថ្ងៃទី៣០ ខែមេសា ឆ្នាំ២០២៣

សំណៅចុងក្រោយ

សេចក្តីសង្ខេប 2

I. **សេចក្តីផ្តើម** 3

II. **សំណុំរឿងដែលបានបញ្ចប់** 4

IV. **វិធានការដែលអាចជួយបញ្ចប់កិច្ចដំណើរការនីតិវិធីបានតាមរយៈសំណៅ** 7

IV. **សេចក្តីសន្និដ្ឋាន** 8

កំណត់សម្គាល់សម្រាប់អ្នកអាន៖

គម្រោងបញ្ចប់ផែនការ អ.វ.ត.ក. ត្រូវបានកែសម្រួលរៀងរាល់មួយត្រីមាសម្តងក្នុងគោលបំណងរៀបចំផែនការ។ ខ្លឹមសារនៃគម្រោងនេះរួមមានការប៉ាន់ប្រមាណដ៏ល្អបំផុតនូវពេលវេលាសម្រាប់សំណុំរឿងដែលនៅសេសសល់នៃ អ.វ.ត.ក. គឺត្រឹមពេលនៃការកែសម្រួលនេះ។ កត្តាមួយចំនួន ក្នុងនោះរួមមាន ការវិវត្តនៃដំណើរការនីតិវិធី គឺអាច មានឥទ្ធិពលទៅលើការប៉ាន់ប្រមាណទុកទាំងនេះ។ ហេតុដូច្នេះ ពេលវេលាដែលគ្រោងទុកទាំងឡាយមិនផ្ទុះបញ្ចាំង តម្រូវការតាមផ្លូវច្បាប់ទៅលើព្រឹត្តិការណ៍សំខាន់ៗគ្នានឹងត្រូវសម្រេចនៅពេលណានោះឡើយ។ គម្រោងបញ្ចប់ ផែនការ អ.វ.ត.ក. ត្រូវបានរៀបចំ និងចេញដោយការិយាល័យរដ្ឋបាលដោយមានការចូលរួមយោបល់ ពីការិយាល័យ តុលាការទាំងអស់។



សេចក្តីសង្ខេប

គម្រោងបញ្ចប់ផែនការសម្រាប់អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះ”) ត្រូវបានរៀបចំឡើងជាលើកដំបូងនៅខែមីនា ឆ្នាំ២០១៤ ដោយឆ្លងកាត់ការពិគ្រោះពិភាក្សាយោបល់ពីសំណាក់ការិយាល័យរដ្ឋបាលជាមួយនឹងចៅក្រមនៃអង្គជំនុំជម្រះផ្សេងៗ សហចៅក្រមស៊ើបអង្កេត និងសហព្រះរាជអាជ្ញា ទាក់ទិននឹងការទទួលខុសត្រូវរបស់ពួកគាត់។ នេះគឺជាការធ្វើបច្ចុប្បន្នភាពទី៣៦ និងជាសំណើលើកចុងក្រោយ សម្រាប់រយៈពេល ០៤ខែ គិតចាប់ពីថ្ងៃទី១ ខែមករា ឆ្នាំ២០២៣ រហូតដល់ថ្ងៃទី៣០ ខែមេសា ឆ្នាំ២០២៣¹ ។

ក្នុងអំឡុងពេលនៃរបាយការណ៍នេះ អង្គជំនុំជម្រះវិសាមញ្ញបានបញ្ចប់កិច្ចដំណើរការនីតិវិធីតុលាការលើរឿងក្តីដែលនៅសេសសល់ចុងក្រោយ និងបានចាប់ផ្តើមមុខងារដែលនៅសេសសល់។ ទណ្ឌិត ខៀវ សំផន ត្រូវបានផ្ទេរទៅឃុំនៅពន្ធនាគារជាតិ ដែលនៅទីនោះ បានអនុវត្តទោសជាប់ពន្ធនាគារអស់មួយជីវិតដែលនៅសេសសល់។ អង្គជំនុំជម្រះតុលាការកំពូល បានចេញដីកាបង្គាប់ឱ្យធ្វើចំណាត់ប្រភេទលើឯកសារសំណុំរឿង ០០២ ឡើងវិញ។

¹ គម្រោងបញ្ចប់ផែនការដំបូង និងកំណែទាំងអស់ អាចរកមើលបានជាសាធារណៈនៅលើគេហទំព័រ អ.វ.ត.ក។

I. សេចក្តីផ្តើម

១ អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះវិសាមញ្ញ”) បានចាប់ផ្តើមដំណើរការរបស់ខ្លួននៅខែកុម្ភៈ ឆ្នាំ២០០៦ និងបានដំណើរការពេញលេញបន្ទាប់ពីការអនុម័ត *វិធានផ្ទៃក្នុង* នៅក្នុងខែមិថុនា ឆ្នាំ២០០៧។ អាណត្តិរបស់អង្គជំនុំជម្រះវិសាមញ្ញ គឺដើម្បីកាត់សេចក្តី “មេដឹកនាំជាន់ខ្ពស់កម្ពុជាប្រជាធិបតេយ្យ និងជនទាំងឡាយដែលទទួលខុសត្រូវខ្ពស់បំផុតចំពោះឧក្រិដ្ឋកម្ម និងការរំលោភយ៉ាងធ្ងន់ធ្ងរទៅលើច្បាប់ព្រហ្មទណ្ឌកម្ពុជា ការរំលោភទៅលើច្បាប់មនុស្សធម៌ និងទំនៀមទម្លាប់អន្តរជាតិ ព្រមទាំងការរំលោភលើអនុសញ្ញាអន្តរជាតិ ដែលប្រទេសកម្ពុជាបានទទួលស្គាល់ ហើយដែលបានប្រព្រឹត្តក្នុងអំឡុងថ្ងៃទី១៧ ខែ មេសា ដល់ថ្ងៃទី០៦ ខែមករា ឆ្នាំ១៩៧៩”²។ នៅខែធ្នូ ឆ្នាំ២០២១ *កិច្ចព្រមព្រៀងបន្ថែមទៅនឹងកិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជា* បានចូលជាធរមាន។ កិច្ចព្រមព្រៀងបន្ថែមនេះផ្តល់ដល់អង្គជំនុំជម្រះវិសាមញ្ញ នូវអាណត្តិការងារនៅសេសសល់ដែលនឹងចាប់ផ្តើមសម្រាប់រយៈពេល ៣ ឆ្នាំដំបូង គិតចាប់ពីថ្ងៃទី១ ខែមករា ឆ្នាំ២០២៣ តទៅ³។

២ គម្រោងបញ្ចប់ផែនការនេះបានបរិយាយយ៉ាងលម្អិតដោយអង្គជំនុំជម្រះវិសាមញ្ញ ក្នុងបរិបទនៃសេចក្តីសម្រេចរបស់មហាសន្និបាតអង្គការសហប្រជាជាតិ *A/RES/68/247B* ដែលក្នុងចំណោមបញ្ហាផ្សេងៗទៀត បានកំណត់អាណត្តិរបស់អង្គជំនុំជម្រះវិសាមញ្ញឱ្យរៀបចំយុទ្ធសាស្ត្របញ្ចប់ ដោយមានផែនទីបង្ហាញផ្លូវច្បាស់លាស់មួយ។ ឯកសារនេះធ្វើឡើងដោយអង្គជំនុំជម្រះវិសាមញ្ញដោយមានការពិគ្រោះយោបល់តាមរយៈការិយាល័យរដ្ឋបាល ជាមួយចៅក្រមអង្គបុរេជំនុំជម្រះ អង្គជំនុំជម្រះសាលាដំបូង និងអង្គជំនុំជម្រះតុលាការកំពូល សហចៅក្រមស៊ើបអង្កេត និងសហព្រះរាជអាជ្ញាអំពីការទទួលខុសត្រូវរបស់ពួកគេ។ ការបញ្ចប់នីតិវិធីលើរឿងក្តីទាំងនៅចំពោះមុខអង្គជំនុំជម្រះវិសាមញ្ញមានន័យថាបានអនុវត្តសេចក្តីសម្រេចចិត្តរបស់មហាសន្និបាតចប់សព្វគ្រប់។ ហេតុដូច្នេះ គម្រោងបញ្ចប់ផែនការនេះ ដែលជាកំណែលើកទី៣៦ គឺជាកំណែចុងក្រោយ ដោយបបានបញ្ចូលនូវការកែតម្រូវនានា

² *កិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជាទាក់ទងនឹងការកាត់សេចក្តីនៅក្រោមច្បាប់កម្ពុជានូវឧក្រិដ្ឋកម្មដែលបានប្រព្រឹត្តឡើងនៅក្នុងរយៈពេលនៃកម្ពុជាប្រជាធិបតេយ្យ ថ្ងៃទី០៦ ខែមិថុនា ឆ្នាំ២០០៧។*

³ ការផ្លាស់ប្តូរលិខិតរវាងអង្គការសហប្រជាជាតិ និងរាជរដ្ឋាភិបាលកម្ពុជា។

ដោយផ្អែកលើវឌ្ឍនភាពនៃដំណើរការនីតិវិធីតាមផ្លូវតុលាការនៅចន្លោះថ្ងៃទី០១ ខែមករា ដល់ថ្ងៃទី៣០ ខែមេសាឆ្នាំ២០២២ និងបានពន្យល់សង្ខេបអំពីស្ថានភាពចុងក្រោយនៃរឿងក្តីទាំងអស់នៅចំពោះមុខ អង្គជំនុំជម្រះវិសាមញ្ញ។

II. សំណុំរឿងដែលបានបញ្ចប់⁴

៣ **សំណុំរឿង០០១** ប្រឆាំងនឹង កាំង ហេតអ៊ាវ (ហៅ ឌុច) គឺជាសំណុំរឿងដំបូងដែលបានជំនុំជម្រះនៅ ចំពោះមុខអង្គជំនុំជម្រះវិសាមញ្ញ។ នៅថ្ងៃទី០៣ ខែកុម្ភៈ ឆ្នាំ២០១២ អង្គជំនុំជម្រះតុលាការកំពូល បាន ប្រកាសសាលដីការបស់ខ្លួននៅក្នុងបណ្តឹងសាទុក្ខប្រឆាំងនឹងសាលក្រមរបស់អង្គជំនុំជម្រះសាលាដំបូង ធ្វើឱ្យសំណុំរឿងនេះត្រូវបានបញ្ចប់ស្ថាពរ។ ជនជាប់ចោទបានទទួលមរណភាពនៅថ្ងៃទី០២ ខែកញ្ញា ឆ្នាំ២០២០ នៅក្នុងមន្ទីរពេទ្យ ខណៈដែលកំពុងតែអនុវត្តទោសដាក់ពន្ធនាគារអស់មួយជីវិត។

៤ **សំណុំរឿង ០០២** ត្រូវបានបំបែកទៅជាសវនាការចំនួនពីរ។ អង្គជំនុំជម្រះសាលាដំបូងបានចេញ សាលក្រមនៅក្នុងសវនាការដំណាក់កាលទីមួយដែលមានឈ្មោះថា សំណុំរឿង ០០២/០១ នៅថ្ងៃទី០៧ ខែសីហា ឆ្នាំ២០១៤ ប្រឆាំងនឹង នួន ជា និង ខៀវ សំផន។ ជនជាប់ចោទចំនួនពីរនាក់ទៀតនៅក្នុង រឿងក្តីនេះ គឺ អៀង សារី បានទទួលមរណភាពនៅថ្ងៃទី១៤ ខែមីនា ឆ្នាំ២០១៣ និង អៀង ធីរិទ្ធ បាន ទទួលមរណភាពនៅថ្ងៃទី២២ ខែសីហា ឆ្នាំ២០១៥ ហេតុដូច្នេះ កិច្ចដំណើរការនីតិវិធីប្រឆាំងនឹងពួក គេត្រូវបានរំលត់។ អង្គជំនុំជម្រះសាលាដំបូងបានរកឃើញថា ខៀវ សំផន និង នួន ជា មានពិរុទ្ធភាពពី បទឧក្រិដ្ឋប្រឆាំងនឹងមនុស្សជាតិ ដែលបានប្រព្រឹត្តក្នុងអំឡុងថ្ងៃទី១៧ ខែមេសា ឆ្នាំ១៩៧៥ ដល់ខែធ្នូ ឆ្នាំ១៩៧៧ និងត្រូវបានផ្តន្ទាទោសម្នាក់ៗឱ្យជាប់ពន្ធនាគារអស់មួយជីវិត។ ដំណើរការនីតិវិធីបណ្តឹង សាទុក្ខក្នុងសំណុំរឿងនេះត្រូវបានបញ្ចប់នៅថ្ងៃទី២៣ ខែវិច្ឆិកា ឆ្នាំ២០១៦ ដោយមានការប្រកាស សាលដីការរបស់អង្គជំនុំជម្រះតុលាការកំពូល។ អង្គជំនុំជម្រះតម្កល់សាលក្រមសម្រេចផ្តន្ទាទោសអស់ មួយជីវិតលើជនជាប់ចោទទាំងពីរ។

៥ ការជំនុំជម្រះវគ្គទីពីរនៅក្នុងរឿងក្តីនេះ ដែលមានឈ្មោះថា សំណុំរឿង ០០២/០២ បានផ្តោតលើ ជម្រើសតំណាងបទចោទមួយចំនួនដែលនៅសល់ប្រឆាំងនឹងជនជាប់ចោទ នួន ជា និង ខៀវ សំផន។

⁴ សម្រាប់ការយោងពាក់ព័ន្ធ សូមយោងទៅគម្រោងបញ្ចប់ផែនការ កំណែទី ៣១។

អង្គជំនុំជម្រះសាលាដំបូងបានចេញសេចក្តីសង្ខេបផ្តល់មាត់នៃសំអាងហេតុ និងផ្នែកសេចក្តីសម្រេចនៃសាលក្រម នៅថ្ងៃទី១៦ ខែវិច្ឆិកា ឆ្នាំ២០១៨ និងបានចេញសាលក្រមរបស់ខ្លួនទាំង ៣ ភាសាផ្លូវការ នៅថ្ងៃទី២៨ ខែមីនា ឆ្នាំ២០១៩។ អង្គជំនុំជម្រះ បានរកឃើញថា ខៀវ សំផន និង នួន ជាមានពិរុទ្ធភាពពីបទប្រល័យពូជសាសន៍ ឧក្រិដ្ឋកម្មសង្គ្រាម និងឧក្រិដ្ឋកម្មប្រឆាំងមនុស្សជាតិ ហើយបានផ្តន្ទាទោសជនជាប់ចោទទាំងពីរដាក់ពន្ធនាគារអស់មួយជីវិត។

៦ នៅថ្ងៃទី០៤ ខែសីហា ឆ្នាំ២០១៩ នួន ជា បានទទួលមរណភាពក្នុងអាយុ៩៣ឆ្នាំ ខណៈដែលកំពុងទទួលការព្យាបាលនៅមន្ទីរពេទ្យមិត្តភាពខ្មែរ-សូវៀត។ អង្គជំនុំជម្រះតុលាការកំពូលបានបញ្ចប់កិច្ចដំណើរការនីតិវិធីបណ្តឹងសាទុក្ខប្រឆាំងនឹងរូបគាត់នៅថ្ងៃទី១៣ ខែសីហា ឆ្នាំ២០១៩ និងបានបញ្ជាក់ថា ពុំមានកិច្ចដំណើរការនីតិវិធីប្រឆាំងនឹង នួន ជា ទេ។

៧ នៅថ្ងៃទី២២ ខែកញ្ញា ឆ្នាំ២០២២ អង្គជំនុំជម្រះតុលាការកំពូលបានប្រកាសសាលដីការរបស់ខ្លួនលើបណ្តឹងសាទុក្ខក្នុងសំណុំរឿង ០០២/០២ ដោយតម្កល់ការផ្តន្ទាទោសដាក់ពន្ធនាគារ ខៀវ សំផន អស់មួយជីវិតដោយអង្គជំនុំជម្រះសាលាដំបូង។ អង្គជំនុំជម្រះតុលាការកំពូលបានតម្កល់ការផ្តន្ទាទោសខៀវ សំផន ដោយអង្គជំនុំជម្រះសាលាដំបូង ពីបទប្រល័យពូជសាសន៍ និងឧក្រិដ្ឋកម្មសង្គ្រាម។ អង្គជំនុំជម្រះបានតម្កល់ការរកឃើញពិរុទ្ធភាពទាំងអស់ លើកលែងតែពិរុទ្ធភាពពីរដែលពាក់ព័ន្ធនឹងឧក្រិដ្ឋកម្មប្រឆាំងមនុស្សជាតិ និងការរកឃើញពិរុទ្ធភាពសាជាថ្មីពីបទជួយនិងជំរុញដល់ការសម្លាប់មនុស្សនៅតាមសហករណ៍ ការដ្ឋានការងារ និងមន្ទីរសន្តិសុខ ចំពោះទម្រង់នៃការទទួលខុសត្រូវនៃសហឧក្រិដ្ឋកម្មរួម។ ជាងនេះទៀត អង្គជំនុំជម្រះបានទទួលយកបណ្តឹងសាទុក្ខទាំងស្រុងរបស់សហព្រះរាជអាជ្ញា និងបានសម្រេចបញ្ជូលការរកឃើញពិរុទ្ធភាពចំពោះឧក្រិដ្ឋកម្មពាក់ព័ន្ធនឹងការបង្ខំឱ្យរួមភេទចំពោះជនរងគ្រោះជាបុរស នៅក្នុងបរិបទនៃការរៀបអាពាហ៍ពិពាហ៍ដោយបង្ខំ។ អត្ថបទទាំងមូលនៃសាលដីកាបានចេញនៅថ្ងៃទី២៣ ខែធ្នូ ឆ្នាំ២០២២ ជាភាសាខ្មែរ និងភាសាអង់គ្លេស⁵ និងនៅថ្ងៃទី៣០ ខែមករា ឆ្នាំ២០២៣ ជាភាសាបារាំង។

៨ នៅថ្ងៃទី៣០ ខែមករា ឆ្នាំ២០២៣ ខៀវ សំផន ត្រូវបានផ្ទេរទៅកាន់ពន្ធនាគារខេត្តកណ្តាល ដែលស្ថិតក្រោមយុត្តាធិការនៃអាជ្ញាធរជាតិស្របតាមវិធាន ១១៣ នៃវិធានផ្ទៃក្នុង។

⁵ សំណុំរឿង ០០២/១៩-០៩-២០០៧/អ.វ.ត.ក/អ.ជ.ស.ដ (ឯកសារ F71/1/1/9)។

៩ អង្គជំនុំជម្រះតុលាការកំពូលបានចេញដីកាបង្គាប់ឱ្យធ្វើចំណាត់ប្រភេទឡើងវិញលើឯកសារសំណុំរឿង ០០២ កាលពីថ្ងៃទី៣០ ខែមេសា ឆ្នាំ២០២៣ ដោយបានបង្គាប់ឱ្យកំណត់ជាឯកសារសាធារណៈ និង/ឬ កោសលុបឯកសារចំនួន ២៤.៤១៧ ឯកសារ សរុបប្រមាណ ៨៥២.០៥៥ទំព័រ^៦ ដូច្នោះ វាជាការ បញ្ចប់កិច្ចដំណើរការនីតិវិធីនៅក្នុងសំណុំរឿងទាំងអស់ដែលនៅសេសសល់។

១០ **សំណុំរឿង ០០៣៖** នៅថ្ងៃទី២៨ ខែវិច្ឆិកា ឆ្នាំ២០១៨ សហចៅក្រមស៊ើបអង្កេតបានចេញដីកា ដំណោះស្រាយចំនួនពីរដាច់ដោយឡែកពីគ្នា និងផ្ទុយគ្នា ក្នុងសំណុំរឿង ០០៣ ប្រឆាំង មាស មុត។ នៅថ្ងៃទី១៧ ខែធ្នូ ឆ្នាំ២០២១ អង្គជំនុំជម្រះតុលាការកំពូលបានបញ្ជាក់ថា “ដោយសារពុំមានដីកាបញ្ជូន រឿងទៅជំនុំជម្រះស្ថាពរ និងដែលអាចអនុវត្តបាន សំណុំរឿង ០០៣ ត្រូវបានបញ្ចប់”។ សំណុំរឿង ០០៣ ត្រូវបានបោះត្រា និងដាក់បញ្ចូលទៅក្នុងបណ្ណសារ តាមរយៈដីកាតុលាការ ចុះថ្ងៃទី២០ ខែធ្នូ ឆ្នាំ២០២១ ដូច្នោះ វាជាការបញ្ចប់កិច្ចដំណើរការនីតិវិធីតាមផ្លូវតុលាការនៅក្នុងសំណុំរឿងនេះ។

១១ **សំណុំរឿង ០០៤៖** នៅថ្ងៃទី២៨ ខែមិថុនា ឆ្នាំ២០១៩ សហចៅក្រមស៊ើបអង្កេតបានចេញដីកា ដំណោះស្រាយពីរដាច់ដោយឡែកពីគ្នា និងផ្ទុយគ្នា ក្នុងសំណុំរឿង ០០៤ ប្រឆាំងនឹង យីម ទិត្យ។ នៅ ថ្ងៃទី២៨ ខែធ្នូ ឆ្នាំ២០២១ អង្គជំនុំជម្រះតុលាការកំពូលបានបញ្ជាក់ថា “ដោយសារពុំមានដីកាបញ្ជូន រឿងទៅជំនុំជម្រះស្ថាពរ និងដែលអាចអនុវត្តបាន សំណុំរឿង ០០៤ ត្រូវបានបញ្ចប់”។ សំណុំរឿង ០០៤ ត្រូវបានបោះត្រា និងដាក់បញ្ចូលទៅក្នុងបណ្ណសារតាមរយៈដីកាតុលាការ ចុះថ្ងៃទី២៩ ខែធ្នូ ឆ្នាំ២០២១ ដូច្នោះ វាជាការបញ្ចប់កិច្ចដំណើរការនីតិវិធីតាមផ្លូវតុលាការនៅក្នុងសំណុំរឿងនេះ។

១២ **សំណុំរឿង ០០៤/០១៖** នៅថ្ងៃទី១០ ខែកក្កដា ឆ្នាំ២០១៧ សហចៅក្រមស៊ើបអង្កេតបានចេញ ដីកាដំណោះស្រាយ ដោយមានសំអាងហេតុលើកលែងចោទប្រកាន់សំណុំរឿង ០០៤/០១ ប្រឆាំងនឹង អ៊ឹម ថៃម។ សហព្រះរាជអាជ្ញាអន្តរជាតិបានដាក់បណ្តឹងឧទ្ធរណ៍ប្រឆាំងនឹងដីកាដំណោះស្រាយនៅ ចំពោះមុខអង្គបុរេជំនុំជម្រះ។ នៅថ្ងៃទី២៨ ខែមិថុនា ឆ្នាំ២០១៨ អង្គបុរេជំនុំជម្រះបានសម្រេចលើ បណ្តឹងឧទ្ធរណ៍ ដោយប្រកាសជាអាទិ៍ថាសេចក្តីសម្រេចរបស់សហចៅក្រមស៊ើបអង្កេតដែលថា អង្គ

^៦ សំណើសុំធ្វើចំណាត់ប្រភេទឯកសារឡើងវិញនៅក្នុងសំណុំរឿង ០០៤/០២ នឹងត្រូវសម្រេចតាមរយៈយន្តការនៃមុខងារដែលនៅ សេសសល់។

ជំនុំជម្រះវិសាមញ្ញមិនមានយុត្តាធិការលើ អ៊ឹម ថែម ចាត់ទុកជាបានការ ដែលជាការបញ្ចប់ដំណើរការ នីតិវិធីតុលាការនៅក្នុងសំណុំរឿងនេះ។

១៣ **សំណុំរឿង ០០៤/០២**៖ នៅថ្ងៃទី១៦ ខែសីហា ឆ្នាំ២០១៨ សហចៅក្រមស៊ើបអង្កេតបានចេញដីកា ដំណោះស្រាយពីរដាច់ដោយឡែកពីគ្នា និងផ្ទុយគ្នា នៅក្នុងសំណុំរឿង ០០៤/០២ ប្រឆាំងនឹង អោ អាន។ នៅថ្ងៃទី១០ ខែសីហា ឆ្នាំ២០២០ អង្គជំនុំជម្រះតុលាការកំពូលបានបញ្ជាក់ថា “ដោយសារពុំ មានដីកាបញ្ជូនរឿងទៅជំនុំជម្រះស្ថាពរ និងដែលអាចអនុវត្តបាន សំណុំរឿងប្រឆាំងនឹង អោ អាន ត្រូវ បានបញ្ចប់នៅចំពោះមុខ អ.វ.ត.ក.”។ សំណុំរឿង ០០៤/០២ ត្រូវបានបោះត្រា និងដាក់បញ្ចូលទៅក្នុង បណ្ណសារតាមរយៈដីកាតុលាការ ចុះថ្ងៃទី១៤ ខែសីហា ឆ្នាំ២០២០ ដូច្នេះ វាជាការបញ្ចប់កិច្ច ដំណើរការនីតិវិធីតាមផ្លូវតុលាការនៅក្នុងសំណុំរឿងនេះ។

IV. វិធានការដែលអាចជួយបញ្ចប់កិច្ចដំណើរការនីតិវិធីធានារ៉ាប់រង

១៤ បន្ទាប់ពីរាជរដ្ឋាភិបាលកម្ពុជាបានបង្ហាញនូវការគាំទ្ររួចមក មហាសន្និបាតអង្គការសហប្រជាជាតិ នៅក្នុងខែធ្នូ ឆ្នាំ២០២២ បានអនុញ្ញាតឱ្យអគ្គលេខាធិការសម្រេចកំណត់ទឹកប្រាក់ចំនួនមិនលើស ៣,៨ លានដុល្លារ ក្នុងលក្ខណៈជាវិធានការពិសេស ដើម្បីបន្ថែមបង្កប់ធនធានថវិកាស្ម័គ្រចិត្តរបស់ភាគី អន្តរជាតិនៃអង្គជំនុំជម្រះវិសាមញ្ញ សម្រាប់រយៈពេលគិតចាប់ពីថ្ងៃទី០១ ខែមករា ដល់ថ្ងៃទី៣១ ខែធ្នូ ឆ្នាំ២០២៣។ សកម្មភាពទាន់ពេលវេលានេះបានជួយសម្រួលយ៉ាងច្រើនដល់ប្រតិបត្តិការនៅអង្គជំនុំ ជម្រះវិសាមញ្ញមិនឱ្យរអាក់រអួល ក្នុងឆ្នាំ២០២៣ ដោយបើកឱកាសឱ្យមានការវិនិយោគថវិកាស្ម័គ្រ ចិត្តបន្តទៀត។ ជាងនេះទៀត ការសម្រេចរបស់រាជរដ្ឋាភិបាលកម្ពុជាក្នុងការផ្តល់វិភាគទានដោយ ផ្ទាល់ចំនួន ១,៥ លានដុល្លារ ដើម្បីចំណាយទៅលើប្រាក់បៀវត្សបុគ្គលិកជាតិ ក៏ដូចជាចំណាយ ប្រតិបត្តិការសម្រាប់ឆ្នាំ២០២៣ គឺជាវិធានការដ៏សំខាន់ដែលជួយដល់ប្រតិបត្តិការរបស់អង្គជំនុំជម្រះ វិសាមញ្ញ ដែលកំពុងដំណើរការ។ ការិយាល័យរដ្ឋបាលនៃ អ.វ.ត.ក ត្រូវបន្តរៀបចំថវិកាបន្ថែម ពី ម្ចាស់ជំនួយ រាប់ទាំងថវិកាសម្រាប់កម្មវិធីផ្សព្វផ្សាយព័ត៌មានជូនសាធារណជន និងសកម្មភាពគាំទ្រ ផ្សេងៗពាក់ព័ន្ធនឹងជនរងគ្រោះដែលនៅសល់ជីវិតពីរបបខ្មែរក្រហម។ វិភាគទានស្ម័គ្រចិត្តដែលទទួល បានត្រឹមថ្ងៃទី៣១ ខែមីនា ឆ្នាំ២០២៣ មានចំនួន ១,១ លានដុល្លារ សម្រាប់ភាគីអន្តរជាតិតែប៉ុណ្ណោះ។

ថវិកានេះដើម្បីបង្កប់តាមតម្រូវការថវិកាសម្រាប់ឆ្នាំ២០២៣ ចំនួន ៤,៥ លានដុល្លារសម្រាប់ ភាគីអន្តរជាតិ និង ១,៥ លានដុល្លារសម្រាប់ភាគីជាតិ⁷។

IV. សេចក្តីសន្និដ្ឋាន

១៥ អង្គជំនុំជម្រះវិសាមញ្ញបានបញ្ចប់សំណុំរឿងនៅក្នុងខែធ្នូ ឆ្នាំ២០២២ ដោយបានចេញសាលដីកាជា លាយលក្ខណ៍អក្សរលើរឿងក្តីចុងក្រោយដែលនៅសេសសល់ចំពោះមុខខ្លួន។

១៦ អង្គជំនុំជម្រះវិសាមញ្ញបានចាប់ផ្តើមមុខងារដែលនៅសេសសល់កាលពីថ្ងៃទី១ ខែមករា ឆ្នាំ២០២៣ សម្រាប់រយៈពេល ០៣ឆ្នាំដំបូង ស្របតាមកិច្ចព្រមព្រៀងបន្ថែម ទៅនឹងកិច្ចព្រមព្រៀងស្តីពីការបង្កើត អ.វ.ត.ក⁸។

១៧ ឯកសារនេះគឺជាសំណៅកំណែចុងក្រោយនៃគម្រោងបញ្ចប់ផែនការ។

⁷ តួលេខថវិកាសម្រាប់ឆ្នាំ២០២២-២០២៣ ត្រូវបានគាំទ្រដោយក្រុមបណ្តាប្រទេសដែលមានចំណាប់អារម្មណ៍ នៅថ្ងៃទី១៩ ខែធ្នូ ឆ្នាំ ២០២២។

⁸ សូមមើល កថាខណ្ឌ ១ វឌ្ឍនភាពនៅក្នុងការអនុវត្តមុខងារដែលនៅសេសសល់នឹងរៀបចំជារបាយការណ៍ដោយឡែក។